

بِسْمِ اللّٰهِ الرَّحْمٰنِ الرَّحِیْمِ

امام نعت گو یاں، اعلیٰ حضرت امام احمد رضا قادری برکاتی بریلوی علیہ الرحمہ کا شاعرانہ کمال، بنام:

امام احمد رضا اور شعر و سخن

© جملہ حقوق بحق مرتب محفوظ

نام کتاب :	امام احمد رضا اور شعر و سخن
تالیف :	توفیق احسن برکاتی
کمپوزنگ :	توفیق احسن برکاتی
اشاعت :	۱۴۴۱ھ / ۲۰۲۰ء
صفحات :	۴۰ (چالیس)
ناشر :	برکاتی ریسرچ سینٹر، مبارک پور، اعظم گڑھ، یوپی
قیمت :	۵۰ روپے

© All rights reserved to Taufiq Ahsan Barkati

Book Name :	Imam Ahmad Raza & Sher O Sukhan
Compiled by :	Taufiq Ahsan Barkati
Pages :	40
Publishing year:	2020
Published by :	Barkati Research Senter Mubark Pur
Price :	Rs:50

Contact:

Taufiq Ahsan Barkati
Darul Tajweed Room N.15 jamia Ashrafia
Mubarak Pur Azam Garh U.P. 276404
E-Mail:taufiqahsan92@gmail.com

Mob:09819433765

تالیف:

توفیق احسن برکاتی

[استاذ جامعہ اشرفیہ، مبارک پور، اعظم گڑھ]

ناشر:

برکاتی ریسرچ سینٹر، مبارک پور، اعظم گڑھ، یوپی

مشمولات

- ۵ ● - مٹھی بھر حروف
- ۷ ● - ابتدائیہ
- ۹ ● - قرآن سے میں نے نعت گوئی سیکھی
- ۱۰ ● - امام احمد رضا کے شعری امتیازات
- ۱۰ ● - زبان دانی
- ۱۳ ● - احتیاط پسندی
- ۱۶ ● - عشق رسول صلی اللہ علیہ وسلم
- ۲۱ ● - وسعت مطالعہ
- ۲۳ ● - علوم و فنون کی کہکشاں
- ۲۵ ● - محاوروں کا استعمال
- ۲۷ ● - منظوم فتویٰ نویسی
- ۲۸ ● - صنعتوں کا استعمال
- ۳۱ ● - مختلف شعری اصناف میں نعت گوئی
- ۳۴ ● - اچھوتی روئیں
- ۳۶ ● - حقیقت آمیز تخیل
- ۳۸ ● - مصادر و مراجع



محبت گرامی ڈاکٹر محمد حسین مشاہد رضوی [مالیگاؤں]
کے نام

مٹھی بھر حروف

کچھ بندگانِ خدا، خدا داد کمال رکھتے ہیں، ان کی زندگی کا ہر واقعہ، ان کی ہر خوبی، بلکہ ان کا ہر وصف حیران کن ہوتا ہے۔ وہ سونے کو چھو دیں تو پارس بن جائے، وہ ذرے کو آفتاب بنا ڈالیں، ان کے علم میں پختگی، ان کی فکر میں گہرائی، ان کی سوچ میں شفافیت، ان کی ہر ادا چھوٹی، ان کی زبان، ان کا قلم، ان کی رفتار، ان کی گفتار کی شان ہی نرالی۔

ان کے ذاتی آسمان میں علوم و فنون کی کہکشاں روشن، ان کے دل کی کائنات بے شمار روحانی قیمتوں سے آراستہ، ان کا فکری جہان جواہرِ عالیہ سے بھرا ہوا، ان کا قدرِ عنا ہمالیہ سے اونچا، ان کی پیہم کوششیں کامیابی کی شاہِ راہ، ان کی جہادِ زندگانی خوشنودی رب کی متلاشی، ان کا رنگ و روپ روحانیت کا پیکرِ مجسم، ان کی محفلِ علم و ہنر کی بساط، ان کا چہرہ نور نور، ان کا انگ، انگ شاداں، ان کی دماغی شریانوں میں ایمان و یقین کا لہو، ہاں! وہ سراپا کمال۔

فقیرِ اسلام، اعلیٰ حضرت امام احمد رضا قادری برکاتی بریلوی علیہ الرحمہ کا وجود مذکورہ حقائق کا عکس جمیل تھا۔ وہ بریلی میں پیدا ہوئے تو بریلوی کہلائے، خانقاہ برکاتیہ میں مرید ہوئے تو برکاتی نسبت ملی، چودھویں صدی ہجری میں تجدیدِ دین کا تاج زریں ان کے سر سجا تو مجدد ہوئے، فقہ و افتا زندگی بھر ان کا محبوب مشغلہ رہا تو فقیرِ اسلام و مفتی دین مانے گئے، نعتیہ شاعری میں طبع آزمائی کی تو امامِ نعت گویاں ہوئے اور ملکِ سخن کی شاہی کے سزاوار ہوئے۔ عشقِ مصطفیٰ صلی اللہ علیہ وسلم ان کی اداؤں میں بسا ہوا تھا، ایمان و یقین کی حلاوت انھیں دارین کی سعادتوں سے مالا مال کر رہی تھی۔ ان کی ذات شریعت و طریقت کا مجمع البحرین تھی۔

ان کی نعتیہ شاعری میں شریعت و شعریت کا حسن امتزاج دیکھتے بنتا ہے۔ انوکھی لفظیات،

دل کش تراکیب، الیبلی ردیفیں، خوشنما قوافی، معنی خیز الفاظ کا ماہرانہ انتخاب، اجتہادی تخیل، فکری جمالیات، حقیقت افروز خیال بندی، فروتنی و انکسار کا اظہار، لسانی کمال، شعری جودت، سب کچھ عروج پر ہے اور ہر جگہ سخن وری ارتقا پذیر نظر آتی ہے۔

امام احمد رضا کی عربی شاعری جب عالم عرب کے اُدبا و دانش وروں کی بزم میں پہنچی تو انھیں آپ کے عرب نژاد ہونے کا گمان ہوا، فارسی شاعری نے ایرانیوں کو حیران کیا اور اردو شاعری نے اردو زبان و ادب کے ناقدین و محققین سے خراجِ تحسین وصول کیا۔ زبان و بیان اور اسلوب و آہنگ کی جودل کشی امام احمد رضا کے یہاں ملتی ہے وہ کم شاعروں اور ادیبوں کے حصے میں آئی اور معانی و مفہم کا جوا چھو تا پین ان کے یہاں ہے وہ خاص انھی کا حصہ ہے۔

زیر نظر مقالہ ایک سال قبل مجلہ ”یادگار ایوبی“، کئی نگر کے خاص نمبر ”انوار امام احمد رضا“ کے لیے لکھا گیا تھا۔ یہ نمبر مجموعی طور پر ۱۱۶۶ صفحات پر مشتمل دو جلدوں میں شائع ہو چکا ہے، جس میں کل چھ ابواب ہیں، جو اپنے مضامین کی ندرت و جامعیت کے لحاظ سے بابِ رضویات میں ایک اہم تاریخی اضافہ قرار دیا جاسکتا ہے۔ ”امام احمد رضا اور شعر و سخن“ کتابی شکل میں ارباب ذوق کی خدمت میں پیش کیا جا رہا ہے۔ امید ہے کہ پسند آئے گا۔

توفیقِ احسن برکاتی

[۱۴/۱۱/۱۰/۱۳۳۱ھ/۲۰۲۰ء، سہ شنبہ]



ابتدائیہ

بسم اللہ الرحمن الرحیم
حامداً ومصلياً ومسلماً

امام نعت گو یاں امام احمد رضا قادری بریلوی علیہ الرحمہ ۱۰ شوال المکرم ۱۲۷۲ھ / ۱۴ جون ۱۸۵۶ء کو بریلی میں پیدا ہوئے اور ۲۵ صفر المظفر ۱۳۴۰ھ / ۱۹۲۱ء کو وصال فرمایا۔ امام احمد رضا قادری قدس سرہ کی زندگی کے ماہ و سال مسلسل علمی و قلمی جہاد میں گزرے اور وہ تاحیات نئے آفاق پر کمندیں ڈالتے رہے۔ اپنی پینٹھ سالہ زندگی میں انھوں نے ہمہ وقت دین حق کا آوازہ بلند کیا، مذہب اہل سنت کی ترویج و تنفیذ کی اور سنت نبوی [صلی اللہ علیہ وسلم] کا احیا کیا۔ فتویٰ نویسی، تصنیف کتب و رسائل اور تعمیر شخصیت ان کا خاص مشغلہ رہا ہے۔ کتاب و قلم ان کی زندگی کا لازمہ تھا اور دین و سنت کا فروغ ان کا مقصد۔ جو زندگی کے اخیر وقت تک ان کے ساتھ تھا۔

نہ مرا نوش ز تحسین نہ مرا نیش ز طعن
نہ مرا گوش بدے نہ مرا ہوش ذے
منم و کنج خموی کہ گنج در وے
جز من و چند کتابے و دوات و قلمے

[ترجمہ: نہ مجھے تحسین کی لذت سے سروکار، نہ طعن و تشنیع کے ڈنک کی پروا، نہ مجھے کسی مدح کا شعور۔ میں ہوں اور ایک گوشہ تنہائی ہے جس میں سوائے میرے اور چند کتاب، دوات اور قلم کے کسی اور کی کوئی گنجائش نہیں۔]

اس فارسی قطعہ کے اندر امام احمد رضا قادری نے اپنی مکمل سوانح عمری بیان فرمادی ہے۔ یہ دو اشعار ان کا زندگی نامہ بن سکتے ہیں۔ ایک اور چیز ہے جسے انھوں نے تاحیات اپنی شناخت بنا کر رکھا اور وہ ہے سچا عشق رسول [صلی اللہ علیہ وسلم]، جو دنیوی مال و منفعت سے ہمیشہ دور و نفور

رہا۔ انھوں نے اپنے محبوب حقیقی کے اوصاف و کمالات کے انکشاف اور اپنے درد و غم کے اظہار کے لیے نعتیہ شاعری کا سہارا لیا اور یہ میدان بھی ان کی قلمرو میں بجا چلا گیا۔

امام احمد رضا قادری برکاتی قدس سرہ کی ذات جس طرح دنیاے فقہ و تحقیق میں مشہور ہے بزم شعر و سخن اور محفل علم و ادب میں نام رضامحتاج تعارف نہیں۔ جس طرح دین کے فروغ و استحکام اور عقائد و اعمال کی درستی و اصلاح میں آپ کی خدمات جلیلہ قابل قدر ہیں، اسی طرح شعر و ادب کے ارتقا اور جدید اسلوب نگارش میں بھی آپ کی کاوشیں تاریخی ہیں۔

اردو شاعری کے آغاز، تشکیلی دور اور دور عروج پر ممتاز فکشن نگار و شاعر سید محمد اشرف مارہروی کے یہ جملے ملاحظہ کریں:

”اردو شاعری کا آغاز حضرت امیر خسرو سے ہوتا ہے اور حضرت خواجہ بندہ نواز گیسو دراز [۸۲۶ھ]، محمد قلی قطب شاہ [۹۸۸ھ] سے ہوتا ہوا میر و سودا، غالب و داغ اور امیر و اقبال تک پہنچتا ہے۔ جہاں اس کا قد خاصا نمایاں، واضح اور بلند ہو جاتا ہے اور جب اس کی نوس کو نعت پاک کی مقدس فضا میں لے جاتے ہیں تو اس پر خواجہ میر درد، امیر بینائی، محسن کا کوری، کافی مراد آبادی کے جلو میں حضرت رضا بریلوی کا نعتیہ رنگ بھی بڑا ممتاز نظر آتا ہے۔ رضا بریلوی کی نعتیہ شاعری، اردو نعتیہ شاعری کا سرنامہ کہی جاسکتی ہے۔“ (۱)

امام احمد رضا قادری نے بے شمار میدانوں میں اپنی خداداد لیاقت و صلاحیت کا مظاہرہ کیا اور الحمد للہ ان سب میں فضل ربی سے کامیاب و کامران رہے۔ میدان شعر و سخن میں اس عاشق رسول [صلی اللہ علیہ وسلم] نے جب طبع آزمائی کی تو دوسروں کے لیے سراپا مثال بن گئے، شعر گوئی کے لوازمات و مطالبات کو اتنی مہارت و خوب صورتی کے ساتھ پورا کیا کہ ہوش و خرد کی قوت پر واز بھی جین نیازم کرنے پر مجبور ہو گئی، صرف یہی نہیں بلکہ ان اشعار کے اندر استعمال کی گئی تشبیہات و تمثیلات اور استعارات و کنایات کو سندا کا درجہ حاصل ہو گیا پھر تمام ارباب شعر و ادب نے بالاتفاق آپ کی شہنشاہیت کو مان لیا، داغ دہلوی نے برجستہ اعتراف کیا ہے:

ملک سخن کی شاہی تم کو رضا مسلم
جس سمت آگئے ہو سکتے بٹھا دیے ہیں

قرآن سے میں نے نعت گوئی سیکھی:

امام احمد رضا قادری نے شعر و شاعری میں کسی کی شاگردی اختیار نہیں کی، کسی کو اس میدان میں اپنا استاد نہیں بنایا، بلکہ خدا داد علمی لیا فتوں کی دل آویز رنگت و رعنائی اور عشق و محبت کی تابانی و زیبائی نے آپ کو صرف ایک شاعر ہی نہیں بلکہ فکر و فن کا امام اور استاد الشعراء بنا دیا جس کی شہادت آپ کے ہم عصر اور بعد کے ارباب فکر و فن دیتے آئے ہیں۔

خانوادہ برکاتیہ [مارہرہ مطہرہ] کے ممتاز شاعر و ادیب حضرت سید آل رسول حسنین میاں نظمیں مارہروی فرماتے ہیں:

”اعلیٰ حضرت کی سیرت کا مطالعہ کرنے پر معلوم ہوتا ہے کہ انھوں نے شاعری میں کسی استاذ سخن کے آگے زانوئے تلمذ نہیں تہہ کیا، وہ اپنے ہی شاگرد تھے اور اپنے ہی استاذ۔“ (۲)

پروفیسر ڈاکٹر مسعود احمد، نقش بندی بھی اس حقیقت کی طرف اشارہ کرتے ہیں:

”مولانا بریلوی باکمال شاعر تھے، وہ تلمیذ رحمان تھے، شاعری میں ان کا کوئی استاد نہ تھا۔“ (۳)

امام احمد رضا قادری اپنی شاعری کے بارے میں سخن سرا ہیں:

ہوں اپنے کلام سے نہایت محفوظ
بجاسے ہے المینۃ لہ محفوظ
قرآن سے میں نے نعت گوئی سیکھی
یعنی رہے احکام شریعت ملحوظ

اور اگر سخن سرائی میں کسی رہبر کی حاجت درپیش ہو تو امام احمد رضا یوں کہتے ہیں:

رہبر کی رہ نعت میں گر حاجت ہو
نقش قدم حضرت حسان بس ہے

امام احمد رضا کے شعری امتیازات:

امام احمد رضا قادری کا شعری سرمایہ مختلف ادبی، شعری، اسلوبی، معنوی، مجاوراتی اور ہیئتیں امتیازات رکھتا ہے جس پر محققین ادب اور ناقدین سخن نے کافی شرح و بسط کے ساتھ گفتگو کی ہے، بلکہ اس موضوع پر مستقل تحقیقی کتب و مقالات تحریر کیے ہیں۔ ویسے تو امام احمد رضا کی شاعری کا مکمل تجزیہ مجھ جیسے ادب کے ادنیٰ طالب علم سے ممکن بھی نہیں، پھر بھی راقم الحروف کی نگاہ میں ان امتیازات کی درجہ بندی یوں کی جاسکتی ہے:

(۱) زبان دانی (۲) احتیاط پسندی (۳) عشق رسول صلی اللہ علیہ وسلم (۴) وسعت مطالعہ (۵) علوم و فنون کی کھکشاں (۶) محاوروں کا استعمال (۷) منظوم فتویٰ نویسی (۸) صنعتوں کا استعمال (۹) شعری اصناف میں نعت گوئی (۱۰) اچھوتی ردیفیں (۱۱) حقیقت آمیز تخیل۔ وغیرہ

زبان دانی:

امام احمد رضا قادری ایک کثیر المطالعہ تبصر عالم دین، ماہر فقیہ اور حاذق محقق ہونے کے ساتھ ساتھ باطل افکار و فاسد اوہام کے سنجیدہ ناقد اور علمی، فکری، تحقیقی، سائنسی، ارضیاتی اور ادبی و فنی نگارشات کے تجزیہ نگار بھی تھے، اس ایک ذات میں علوم عقلیہ و نقلیہ کا ایک جہان آباد تھا۔ ایسے میں زبان و ادب کی رمز شناسی میں کیوں کر شک کیا جاسکتا ہے؟ سچ تو یہ ہے کہ ان کی حیات کا لمحہ لمحہ علم و ادب کی جوہر کشائی میں ہی صرف ہوا۔ مطالعہ اور تحریر، یہی دو چیزیں تو علم و ادب، زبان و بیان کی زلف برہم کی مشاطگی میں اہم رول ادا کرتی ہیں اور امام احمد رضا کی زندگی میں یہ جو اہر پوری طرح بے نقاب رہے ہیں۔

اللہ تعالیٰ نے انھیں زبان دانی کا ملکہ عطا فرمایا تھا۔ عربی، فارسی اور اردو، تین زبانوں کا ادب عالی ان کے زیر مطالعہ رہا ہے۔ عربی میں جہاں کلام الہی [قرآن مجید] اور کلام رسول صلی اللہ علیہ وسلم [احادیث نبویہ] کی معجز بیانی، اسلوبی شان، ظاہری و معنوی جمالیات اور زبان و بیان کی کھت نے انھیں مسحور کیا، وہیں ائمہ، مجتہدین، شعراے اسلام، مورخین اسلام، محدثین، شارحین، فقہاء و محققین اسلام، اور سیرت نگاروں کی عربی نگارشات کے گہرے مطالعہ نے انھیں

زبان و بیان کا کمال بخشش۔ فارسی اور اردو کی شعری و نثری ادبیات کی قراءت نے انھیں شعری و نثری اسلوب عطا کیا۔ ان کا پورا وقت قرطاس و قلم کی نذر ہوتا تھا، وہ ہمہ وقت کتابوں کے درمیان رہتے تھے۔ اس لیے ان کی زبان دانی مسلم الثبوت مانی گئی اور کہنے والے کہتے ہیں کہ انھوں نے ان تینوں زبانوں میں جو بھی نثری و شعری سرمایہ چھوڑا ہے اس کی روشنی میں امام احمد رضا زبان و بیان کے بھی امام نظر آتے ہیں۔

امام احمد رضا کی نثری تحریروں کی مثال میں صرف ”فتاویٰ رضویہ“ اور شعری کی مثال میں ”حدائق بخشش“ کو پیش نظر رکھ کر تجزیہ کیا جائے تو یہ نتیجہ برآمد ہوتا ہے کہ انھیں زبان و بیان کی باریکیوں سے کما حقہ آگاہی تھی۔ عربی زبان میں تصنیف شدہ فتاویٰ اور شعری کلام دیکھیں تو کسی عرب عالم و شاعر کا گمان گزرے، فارسی نگارشات ملاحظہ کریں تو ماہر فارسی داں نظر آئیں اور اردو تحریریں اور شعری سرمایہ سامنے آئے تو ادب عالی کا یقین ہو جائے۔ بلکہ سچ تو یہ ہے کہ عربی، فارسی، اردو، ہندی چار زبانوں میں نعت نگاری کا حسین سنگم آپ کی مشہور زمانہ نعت ”لم یات نظیرک فی نظر، مثل تو نہ شد پیدا جانا“ میں پہلی بار دیکھنے کو ملا، جس نے آپ کی قادر الکلامی، زبان و اسلوب کی مہارت، شعر کی جاذبیت و رعنائی اور حسن تعبیر کی مثال قائم کر دی اور اس کے وجد آفریں نغموں سے پورا میدان سخن گونج اٹھا۔ امام احمد رضا نے عربی، فارسی اور اردو تینوں زبانوں میں شاعری بھی کی اور عمدہ ادبی نثر بھی لکھی۔

ان کی فصاحت و بلاغت اور عربی دانی کی اہل عرب نے بھی تحسین و تعریف کی ہے۔ چنانچہ شیخ احمد ابوالخیر میرداد کی لکھتے ہیں:

”الحمد لله على وجود مثل هذا الشيخ فاني لم ار مثله في العلم والفصاحة.“ [ترجمہ] ”امام احمد رضا جیسے شیخ کے وجود پر میں اللہ کا شکر ادا کرتا ہوں، بیشک میں نے علم اور فصاحت میں ان جیسا نہیں دیکھا۔“ (۴)

جامعہ ازہر میں شعبہ اسلامیات کے استاد پروفیسر رزق مرسی ابوالعباس آپ کی عربی شاعری کے بارے میں رقم طراز ہیں:

”امام احمد رضا خان عربی نہیں تھے لیکن جب آپ ان کی عربی شاعری پڑھیں گے تو آپ کو

خوش گوار حیرت ہوگی کہ ان کے عجمی ہونے کے باوجود ان کی شاعری میں عجمیت کا شائبہ نہیں پایا جاتا، اگر قاری کو یہ معلوم نہ ہو کہ وہ عجمی تھے تو انھیں عربی شاعر گمان کرے گا۔“ (۵)

ڈاکٹر حامد علی خاں [لیکچرار شعبہ عربی علی گڑھ مسلم یونیورسٹی، علی گڑھ] رقم طراز ہیں:

”امام احمد رضا نے نہ صرف عربی، فارسی اور اردو تین زبانوں میں شاعری کی بلکہ بعض نظمیں التزام کے ساتھ ہندی بھاشا کی آمیزش سے لکھیں۔ آپ کا تخلص رضا تھا۔ آپ کا نعتیہ دیوان ”حدائق بخشش“ کے نام سے تین حصوں میں شائع ہو چکا ہے اور تین چار ایڈیشن نکل چکے ہیں۔ حصہ سوم کے فاضل مرتب نے صراحت کی ہے کہ آپ کا عربی دیوان گم ہو گیا ہے۔ مولانا ظفر الدین احمد صاحب مرحوم نے اپنی تالیف ”المجمل المعدد للتالیفات المجدد“ میں صراحت کی ہے کہ آپ کے دیوان میں پندرہ سولہ عربی و فارسی کے قصائد ہیں۔ یقین ہے کہ آپ کے وصال تک عربی و فارسی کلام کا معتد بہ اضافہ ہوا ہوگا کیوں کہ یہ امر اظہر من الشمس ہے کہ علامہ رضا عشق رسول میں مستغرق و سرشار تھے لہذا یہ ممکن ہی نہیں کہ آپ نے فخر موجودات سرور کائنات صلی اللہ تعالیٰ علیہ وسلم کی نعت اور خداوند عالم کی حمد و ثنا میں ارادت قلبی کو نظم کا جامہ نہ پہنایا ہو۔ مجھے اب تک اپنی تلاش میں مجموعی طور پر تین سو نوے اشعار حسب ذیل کتب میں دستیاب ہو سکے ہیں۔ کاش امام احمد رضا کا تمام عربی کلام پیش نظر ہوتا مگر افسوس کہ محفوظ نہ رہا۔“ (۶)

ڈاکٹر ممتاز احمد سدیدی ازہری نے ”الشیخ احمد رضا خان البریلوی الہندی : شاعراً عربياً“ کے عنوان سے تحقیق کی ہے اور اس موضوع پر گراں قدر مقالہ قلم بند کیا ہے جو پاکستان سے طبع ہو چکا ہے۔

مثال میں سیف اللہ المسلمول علامہ شاہ فضل رسول قادری بدایونی قدس سرہ [مستوفی : ۱۲۸۹ھ/۲۷۷۷ء] کی شان میں امام احمد رضا قادری کے تحریر کردہ ”قصیدتان رائعتان“ کو پیش کیا جاسکتا ہے۔ یہ دونوں قصائد امام احمد رضا نے ۱۳۰۰ھ میں منعقدہ سیف اللہ المسلمول کے عرس مقدس میں پیش کیے تھے، ان میں پہلا قصیدہ نونیہ ہے اور دوسرا دالیہ۔ قصیدہ نونیہ کا تاریخی نام ”مدائح فضل الرسول“ اور دالیہ کا نام ”حماید فضل الرسول“ ہے جن سے ان کا سنہ نظم ۱۳۰۰ھ برآمد ہوتا ہے۔ پہلا قصیدہ ۲۴۳ اشعار پر مشتمل ہے اور دوسرے میں ۷۰ اشعار ہیں، دونوں کی

مجموعی تعداد ۳۱۳۱ ہوتی ہے، جو اصحاب بدر کی تعداد کی مناسبت سے ہے۔ امام احمد رضا کے عربی دیوان ”بساتین الغفران“ [مرتبہ: ڈاکٹر حازم محفوظ، مصری] میں یہ قصائد شامل ہیں، الگ سے بھی ان کی اشاعت ہوئی ہے۔ اکتوبر ۲۰۱۳ء میں مولانا عاصم اقبال مجیدی بدایونی کے ترجمہ و تشریح کے ساتھ تاج الخول اکیڈمی، بدایوں سے ۲۵۶ صفحات میں طبع ہوا ہے۔ قصیدہ نونیہ سے چند اشعار ملاحظہ کریں:

رَنّ الحمام علی شجون البان
یا ما امیلع ذکرى بیض البان
تبكى دما و تقول فى اسجاعها
اللہ یضحک سن من ابکانی

مولانا عبدالقادر بدایونی قدس سرہ کی منقبت میں ”چراغ انس“ [۱۳۱۵ھ] کے نام سے فارسی میں امام احمد رضا نے ایک مدحیہ قصیدہ تحریر فرمایا جو ۷۶ اشعار پر مشتمل ہے اور ”حدائق بخشش“ میں شامل ہے۔ شاہ ابوالحسین نوری علیہ الرحمہ کی شان میں ”مشرقتان قدس“ نامی قصیدہ لکھا۔ ایک طویل نظم ”الاستمداعی اجیال الارتداد“ لکھی۔ کتاب ”الطاری الداری“ کے تیسرے حصے میں امام احمد رضا کے تقریباً ۲۰۰ عربی و فارسی اشعار ملتے ہیں۔ اسی طرح مشہور عربی ”قصیدہ غوثیہ“ کی منظوم فارسی شرح لکھی جس میں اشعار کی مجموعی تعداد ۹۲ ہے۔ ”آمال الابرار“ کے نام سے بھی ایک عربی قصیدہ لکھا۔ ”نظم معطر“ کے عنوان سے بھی ایک طویل کلام ”حدائق بخشش“ موجود ہے جو ۶۸ رباعیوں پر مشتمل ہے، ان میں پہلی رباعی حمد باری تعالیٰ اور دوسری نعت رسول مقبول صلی اللہ علیہ وسلم ہے، بقیہ رباعیات حضرت غوث اعظم رضی اللہ عنہ کی شان میں ہیں۔ اپنے ممدوح غوث اعظم شیخ عبدالقادر جیلانی علیہ الرحمہ کی شان میں جہاں کئی مناقب اردو میں تحریر کیے، وہیں ”اکسیر اعظم“ [۱۳۰۲ھ] کے نام سے ایک طویل فارسی قصیدہ نظم کیا اور پھر اس کی فارسی شرح بھی ”مجیر معظم“ [۱۳۰۳ھ] کے نام سے کی۔ ان دونوں کا اردو ترجمہ استاذ گرامی علامہ محمد احمد مصباحی دام ظلہ العالی نے ”تاب منظم“ [۱۴۳۳ھ] کے نام سے کیا ہے جو الجمع الاسلامی، مبارک پور اور رضا اکیڈمی، ممبئی سے طبع ہو چکا ہے۔ یہ فارسی قصیدہ

حدائق بخشش، حصہ دوم میں شامل ہے۔ شروع میں موجود تشبیب کے تین اشعار ملاحظہ فرمائیں:

اے کہ صد جاں بستہ در ہر گوشہ داماں توئی
دامن افشانی و جاں بارد چرا بے جاں توئی
آں کدا میں سنگ دل عیارہ خون خوارہ
کز غمش با جان نازک در تپ ہجراں توئی
سرو ناز خویشتن را بر کہ قمری کردہ
عندلیب کیستی چوں خود گل خنداں توئی

اسی طرح فارسی زبان میں ”مثنوی رد امثالیہ“ بھی لکھی جو ۱۹۳ اشعار پر مشتمل ہے۔ امام احمد رضا قادری کی اردو شاعری کا زیادہ تر کلام ”حدائق بخشش“ حصہ اول و دوم میں موجود ہے جو ہر خاص و عام کے مطالعے میں رہتا ہے، اس کی روشنی میں امام احمد رضا کی زبان دانی کو پرکھا جاسکتا ہے۔

احتیاط پسندی:

شعر گوئی میں امام احمد رضا ایک خاص اصول کی رعایت کرتے ہیں، یہ لحاظ وہ شرعی ضابطوں کی وجہ سے کرتے ہیں۔ بطور خاص ”نعت گوئی“ میں ان کا شعری سرمایہ حد درجہ محتاط روی کی غمازی کرتا ہے۔ ”المفلوظ“ میں خود ایک جگہ فرماتے ہیں:

”حقیقتاً نعت شریف لکھنا نہایت مشکل کام ہے، جس کو لوگ آسان سمجھتے ہیں۔ اس میں تلوار کی دھار پر چلنا ہے۔ اگر بڑھتا ہے تو الوہیت میں پہنچ جاتا ہے اور کمی کرتا ہے تو تنقیص ہوتی ہے۔ البتہ حمد آسان ہے کہ اس میں راستہ صاف ہے، جتنا چاہے بڑھ سکتا ہے۔ غرض! حمد میں ایک جانب اصلاً کوئی حد نہیں اور نعت شریف میں دونوں جانب سخت حد بندی ہے۔“ (۷)

مندرجہ ذیل اشعار اسی شرعی احتیاط کا اشارہ دیتے ہیں، اس کے باوجود ان کی شعریت متاثر نہیں ہوتی، لکھتے ہیں:

ممکن میں یہ قدرت کہاں، واجب میں عبدیت کہاں؟
حیراں ہوں یہ بھی ہے خطا، یہ بھی نہیں، وہ بھی نہیں

حق یہ ہے کہ عبد اللہ اور عالم امکان کے شاہ
برزخ ہیں وہ سرّ خدا، یہ بھی نہیں، وہ بھی نہیں

نثر ہو یا نظم امام احمد رضا نے ہر جگہ اسی احتیاط کا دامن تھا مے رکھا ہے اور دوسروں کو بھی یہی
تعلیم دی، بلکہ شعرا کے کلام کی اصلاح بھی اسی نچ پہ کی ہے اور انھیں صائب مشوروں سے بھی
نوازا ہے۔ جیسا کہ مولانا کافی مراد آبادی اور مولانا حسن رضا خاں کے متعلق خود فرماتے ہیں:

”مولانا کافی [مراد آبادی] اور [مولانا] حسن [رضا] میاں مرحوم کا کلام اول سے آخر تک
شریعت کے دائرے میں ہے۔ حسن میاں کو میں نے نعت گوئی کے اصول بتا دیے تھے، ان کی
طبیعت میں ان کا ایسا رنگ رچا کہ ہمیشہ کلام اسی معیار اعتدال پر صادر ہوتا، جہاں شبہ ہوتا، مجھ
سے دریافت کر لیتے۔“ (۸)

ایک جگہ آپ یوں فرماتے ہیں:

محمد مظہر کامل ہے حق کی شان عزت کا
نظر آتا ہے اس کثرت میں کچھ انداز وحدت کا
نہ ہو آقا کو سجدہ، آدم و یوسف کو سجدہ ہو
مگر سدّ ذرائع داب ہے اپنی شریعت کا
جو کہ شعر و پاس شرع دونوں کا حسن کیوں کر آئے
لا اسے پیش جلوہ زمزمہ رضا کہ یوں
لیکن رضا نے ختم سخن اس پہ کر دیا
خالق کا بندہ خلق کا آقا کہوں تجھے

پروفیسر محمد اسحاق قریشی [گورنمنٹ کالج، فیصل آباد، پاکستان] اپنے مضمون ”فاضل
بریلوی اور عربی شاعری“ میں لکھتے ہیں:

”مولانا کی شاعری کا مجموعی جائزہ یہ واضح کر دیتا ہے کہ ان کی نعت پر قرآنی ادب کا سایہ
ہے۔ کہیں بھی جوش محبت بے راہ نہیں ہوتا اور کسی مقام پر بھی شعر جذبوں سے خالی ہو کر صرف
عروضی کرشمہ سازی دکھائی نہیں دیتا۔ شعر حد و شریعت میں رہتے ہوئے بھی معطر خیالات کا امین

ہے، اسلام کا مقصود ہر آن راہ نما ہے، نہ کہیں شعری ضرورت راہ راست سے بہکتی ہے اور نہ سر
مستی بے قابو ہونے پر اکساتی ہے، جوش و ولولہ، بے حساب عقیدت، کامل محبت اور ژلہ ربائی کا
شوق فراواں اپنی بہار تو دکھاتا ہے مگر انگشت نمائی کا موقع فراہم نہیں کرتا۔ مولانا کی شاعری
اسلامی نظریات کی حامل شاعری کا بہترین نمونہ ہے کہ جس میں شریعت اور شریعت گلو درگلو ہیں
اور یہی آپ کی شاعری کا نقطہ کمال ہے۔“ (۹)

امام احمد رضا کی زندگی میں کمال فروتنی اور کم مائیگی بھی مجلا ہے جو ان کے مخلص بندہ خدا
ہونے کا اشارہ دیتی ہے:

پیشہ میرا شاعری، نہ دعویٰ مجھ کو
ہاں! شرع کا البتہ ہے جنبہ مجھ کو
مولیٰ کی ثنا میں حکم مولیٰ کا خوف
لو زینہ میں سیر تو نہ بھایا مجھ کو

ان کی شاعری میں بھی اپنے مدوح حقیقی سے طرز متخاطب میں اعلیٰ درجہ تواضع و انکسار
نمایاں ہے اور اس کی شان میں معمولی درجہ بے ادبی و گستاخی ناقابل برداشت ہے۔ اسی مقام پہ
آکر امام احمد رضا انبیاء و خاصان خدا کی شان میں بے ادبیاں اور گستاخیاں کرنے والوں کی جم کر
تردید کرتے ہیں اور انھیں نبی کریم صلی اللہ علیہ وسلم سے منسوب ہر چیز سے دور رہنے کی تلقین
کرتے ہیں:

تجھ سے اور جنت سے کیا مطلب، وہابی دور ہو
ہم رسول اللہ کے، جنت رسول اللہ کی
ترا کھائیں، تیرے غلاموں سے الجھیں
ہیں منکر عجب کھانے، غرانے والے

عشق رسول [صلی اللہ علیہ وسلم]:

امام احمد رضا قادری ایک ایسے مخلص عاشق رسول کا نام ہے کہ آج غلامان مصطفیٰ و عاشقان
نبی اس عاشق صادق کے در عقیدت و الفت پر سوالی بن کر کھڑے نظر آتے ہیں، والہانہ عشق

و محبت کا سلیقہ اور درد و سوز کے کیف کا سوال کرتے ہیں۔ امام احمد رضا ایک قادر الکلام شاعر تھے، عشق رسول صلی اللہ تعالیٰ علیہ وسلم کی تب و تاب نے ان کو وہ تابانیاں عطا کیں کہ آسمان سخن پر مہر درخشاں بن کر چمکے اور جذبہ صادق کی رعنائیوں نے ان کی جلوہ نما کرنوں کو سخن وری کی تمام گلی، کوچوں کا سپاراہبر اور نشان منزل بنا دیا۔

امام احمد رضا قادری صرف ایک شاعر ہی نہ تھے بلکہ مقام نبوت کے رمز شناس اور عارف بھی تھے۔ انھوں نے آداب نبوت اور مقام رسالت کا خاص خیال رکھا، وارفتگی شوق میں بے خود ہو کر پاکیزہ خیالات کو صفحہ قرطاس پر اتار کر رکھ دیا، شرعی حدود میں رہ کر کوثر و تسنیم میں دھلی ہوئی زبان سے اس انداز میں شاعری کی کہ پوری دنیاے شعر و سخن ان کے کلام کو ”امام الکلام“ ماننے پر مجبور ہوئی۔

امام احمد رضا قادری کو ان کے اجداد، اساتذہ فن اور آقاؤں سے عشق رسول صلی اللہ تعالیٰ علیہ وسلم کی جو حلاوت و لطافت عطا ہوئی، جو سوز و گداز ملا، محبت و الفت کی تب و تاب اور والہانہ شیفقتگی کی جو رعنائی ملی اس نے آپ کو امام عشق و محبت بنا دیا اور قلب و فکر میں موجزن و وارفتگی نے امام احمد رضا کو قلبی واردات کے اظہار کے لیے شعر و سخن کا ذوق عنایت کیا اور ایک نعت گو شاعر کے روپ میں آپ کی ہمہ جہت شخصیت کا یہ بلند قامت پہلو بھی دنیائے ادب کے سامنے آیا۔ اس سلسلے میں یہ کہنا بے جا نہ ہوگا کہ امام احمد رضا نے اپنے اشعار کے ذریعہ سخن کو بلند اقبال کیا، شاعری کو ایک مقام دیا، ادب و فن کو نئے کیف سے آشنائی بخشی اور شعر و ادب کے نادر دبستان کو صوری و معنوی حسن عطا کر کے ہر دل عزیز بنا دیا۔

محترم نیاز فتح پوری رقم طراز ہیں:

”شعر و ادب میرا خاص موضوع اور فن ہے، میں نے [امام احمد رضا] بریلوی کا نعتیہ کلام بالاستیعاب پڑھا ہے، ان کے کلام سے پہلے تاثر جو پڑھنے والوں پر قائم ہوتا ہے وہ مولانا کی بے پناہ وابستگی رسول عربی [صلی اللہ علیہ وسلم] کا ہے، ان کے کلام سے ان کے بیکراں علم کا اظہار کے ساتھ افکار کی بلندی کا بھی اندازہ ہوتا ہے،

مولانا کے بعض اشعار میں انفرادیت کا دعویٰ بھی ملتا ہے، جو ان کے کلام کی خصوصیت سے ناواقف حضرات کو شاعرانہ تعلیٰ معلوم ہوتا ہے مگر حقیقت یہ ہے کہ مولانا کے فرمودات بالکل برحق ہیں، مولانا حسرت موہانی بھی مولانا احمد رضا کی نعتیہ شاعری کے مداح تھے اور معترف بھی۔“ (۱۰)

امام احمد رضا قادری کو عشق کی یہ حلاوت ان کے شریعت پر عمل اور راہ طریقت پہ ثبات قدمی کی بنا پر حاصل ہوئی ہے، انھوں نے قرآن اور صاحب قرآن سے اپنا قلبی رشتہ استوار رکھا اور سنن مصطفیٰ صلی اللہ علیہ وسلم کے سانچے پر خود کو ڈھال رکھا تھا اور اپنا سب کچھ محبوب رب العالمین کے حضور نذر کر دیا تھا۔ اور قرآنی شہادت ”فاتبعونی یحببکم اللہ۔“ سے اکتساب فیض کر رہے تھے۔

ان کے سوانح نگار مولانا بدر الدین احمد قادری علیہ الرحمہ کے اس بیان سے بھی ہمارے نظریے کو قوت ملتی ہے:

”آپ [امام احمد رضا] عام ارباب سخن کی طرح صبح سے شام تک اشعار کی تیاری میں مصروف نہیں رہتے تھے، بلکہ پیارے مصطفیٰ صلی اللہ علیہ وسلم کی یاد تڑپاتی اور درد عشق آپ کو بیتاب کرتا تو از خود زبان پر نعتیہ اشعار جاری ہوتے اور پھر یہی اشعار آپ کے سوزش عشق کی تسکین کا سامان بن جاتے۔ چنانچہ آپ اکثر فرمایا کرتے تھے کہ جب سرکار اقدس صلی اللہ علیہ وسلم کی یاد تڑپاتی ہے تو میں نعتیہ اشعار سے بے قرار دل کو تسکین دیتا ہوں، ورنہ شعر و سخن میرا مذاق طبع نہیں۔“ (۱۱)

امام احمد رضا عشق رسول کے اعلیٰ درجہ پر فائز تھے اور ان کی پوری اسی محبت کے تقاضوں کی تکمیل میں گزری۔ بلکہ وہ ذات رسول صلی اللہ علیہ وسلم سے وابستہ ہر چیز کا ادب بھی کرتے تھے اور لحاظ بھی۔ اور کسی دنیا دار کی مدحت سرائی میں کبھی رطب اللسان نہیں رہے، بلکہ ایک بار جواب میں یوں فرمایا:

کروں مدح اہل دُولِ رِضَا، پڑے اس بلا میں مری بلا

میں گدا ہوں اپنے کریم کا، مرادین پارہ نال نہیں
اسی عشق کا نتیجہ تھا کہ ان کا جسمانی وجود شہر بریلی میں رہتا اور وہ عالم بے خودی میں مدینہ کی
گلیوں کا طواف کر رہے ہوتے:

ارے اے خدا کے بندو! کوئی میرے دل کو ڈھونڈو
ابھی پاس تھا مرے تو، ابھی کیا ہوا خدایا
نہ کوئی گیا، نہ آیا

مجھے اے رضا ترے دل کا پتہ چلا بہ مشکل
درِ روضہ کے مقابل وہ ہمیں نظر تو آیا

یہ نہ پوچھ کیسا پایا

اور پھر اللہ نے کرم فرمایا، جب دوسری بار حج بیت اللہ کے لیے تشریف لے گئے اور مدینہ
جانا تو شوق دیدار میں روضہ رسول کے مواجہہ میں درود شریف کا ورد کرتے رہے اور یقین کیا کہ
سرکار صلی اللہ علیہ وسلم بالمواجہہ زیارت سے مشرف فرمائیں گے۔ لیکن پہلی شب ایسا کچھ نہ ہوا تو
ایک نعتیہ غزل لکھی، جس کا مطلع ہے:

وہ سوئے لالہ زار پھرتے ہیں

تیرے دن اے بہار پھرتے ہیں

دوسری شب یہی غزل عرض کر کے انتظار دیدار میں مودب بیٹھے تھے کہ قسمت جاگی اور چشم
سر سے زیارت محبوب [صلی اللہ علیہ وسلم] کا شرف پایا۔ یہ واقعہ مولانا بدرالدین قادری نے سوانح
اعلیٰ حضرت، ص: ۲۲۸ پر ذکر فرمایا ہے۔ امام احمد رضا کے یہ اشعار کس جذب و کیف کی نشان دہی
کرتے ہیں، اہل ذوق محسوس کر سکتے ہیں:

پھر کے گلی گلی تباہ ٹھو کریں سب کی کھائے کیوں

دل کو جو عقل دے خدا، تیری گلی سے جائے کیوں

رخصت قافلہ کا شور غش سے ہمیں اٹھائے کیوں

سوتے ہیں ان کے سایہ میں کوئی ہمیں جگائے کیوں

جان ہے عشق مصطفیٰ، روز فزوں کرے خدا
جس کو ہو درد کا مزہ، نازِ دوا اٹھائے کیوں

امام احمد رضا اپنی دعاوں میں بھی اسے یاد رکھتے تھے، جیسا کہ اللہ عزوجل کے حضور یوں
عرض گزار ہیں:

یا الہی! جب رضا خواب گراں سے سر اٹھائے
دولت بیدار عشق مصطفیٰ کا ساتھ ہو

امام احمد رضا قادری کے دور میں اور ان سے قبل بھی بے شمار شعرا نے صنف نعت میں طبع
آزمائی کی، اپنی تخیلات کے جوہر بکھیرے، محسن کا کوری، امیر مینائی، حالی، اقبال، ماہر القادری،
حفیظ جالندھری وغیرہ اور بہت سارے نعت گو شعرا نے نعتیہ شاعری میں اپنی اپنی صلاحیتوں کا
مظاہرہ کیا، اس کی ادبی و فنی جہتوں کو اجاگر کیا، لیکن رضا بریلوی کے اشعار کو دیکھنے، باریک بینی
سے اس کا مطالعہ کرنے کے بعد احساس ہوتا ہے کہ انھوں نے نہ صرف نعتیں لکھیں بلکہ نعت
نگاری کی تاریخ رقم کی ہے۔

ڈاکٹر فرمان فتح پوری [شعبہ اردو، کراچی یونیورسٹی، پاکستان] لکھتے ہیں:

”علمائے دین میں نعت نگاری کی حیثیت سے سب سے ممتاز نام

مولانا احمد رضا خان رضا بریلوی کا ہے۔ مولانا احمد رضا خان ۱۸۵۶ء

مطابق ۱۲۷۲ھ میں پیدا ہوئے اور ۱۹۲۱ء مطابق ۱۳۴۰ھ میں وفات

پائی۔ اس لحاظ سے وہ مولانا حالی، مولانا شبلی، امیر مینائی اور اکبر الہ

آبادی وغیرہ کے ہم عصروں میں تھے۔ ان کی شاعری کا محور خاص آں

حضرت [صلی اللہ علیہ وسلم] کی زندگی و سیرت تھی۔ مولانا صاحب

شریعت بھی تھے اور صاحب طریقت بھی، صرف نعت و سلام اور

منقبت کہتے تھے اور بڑی دردمندی اور دل سوزی کے ساتھ کہتے تھے

۔ سادہ و بے تکلف زبان اور برجستہ و شگفتہ بیان ان کے کلام کی

نمایاں خصوصیات ہیں۔ ان کے نعتیہ اشعار اور سلام سیرت کے

جلسوں میں عام طور پر پڑھے اور سنے جاتے ہیں۔ (۱۲)

عشق رسول صلی اللہ علیہ وسلم ادب کا متقاضی ہے، جہاں ادب نہ ہو عشق کا دعویٰ ایک جھوٹی صدا کے سوا کچھ نہیں، ایک عاشق صادق اپنے محبوب کا بھی ادب کرتا ہے اور اس کی ذات سے منسوب ہر شے قابل تکریم ہوتی ہے، امام احمد رضا ایک باادب محبت رسول کا نام ہے جس کے مظاہر ان کی پوری زندگی میں نظر آتے ہیں۔ دونوں اسفار حج کا لمحہ لمحہ اسی ادب کے ارد گرد گھومتا ہے اور ان کی نعتیہ شاعری بھی انہیں آداب کا مرقع دکھائی دیتی ہے۔ یہی وجہ ہے کہ مدینہ منورہ ان کی شاعری کا محور بنتا ہے اور روضہ رسول ان کا حقیقی نقطہ نظر، شہر رسول کی گلیاں، ان گلیوں میں رہنے والے کتے، ان گلیوں کے گرد و غبار، اور بھی بہت سے منسوبات ہیں جو امام احمد رضا کی نگاہ میں قابل عزت اور لائق احترام ہیں، جیسی تو فرماتے ہیں:

رضا! کسی سنگ طیبہ کے پاؤں بھی چومے
تم اور آہ، کہ اتنا دماغ لے کے چلے
مدینے کے خطے، خدا تجھ کو رکھے
غریبوں، فقیروں کو ٹھہرانے والے
حرم کی زمیں اور قدم رکھ کے چلنا؟
ارے! سر کا موقع ہے او جانے والے!
طیبہ میں مر کے ٹھنڈے چلے جاؤ آنکھیں بند
سیدھی سڑک یہ شہر شفاعت نگر کی ہے
ہاں ہاں رہ مدینہ ہے غافل ذرا تو جاگ
او پاؤں رکھنے والے یہ جاچشم و سر کی ہے

وسعت مطالعہ:

میں نے آغاز میں عرض کر دیا ہے کہ امام احمد رضا ایک کثیر المطالعہ اور قوی الحفظ انسان تھے، وہ کثرت سے مختلف موضوعات پر قدیم و جدید علما و محققین کی کتابیں پڑھتے بھی تھے اور یاد بھی رکھتے تھے۔ ان کی یادداشت بہت اعلیٰ تھی، ان کے علمی استحضار کی مثال پیش کی جاتی ہے۔

انہوں نے مظاہر قدرت کا گہرا مشاہدہ کیا تھا اور حقائق کے مطالعے میں تو انہیں سند کا درجہ حاصل ہے۔ قرآنیات، اسلامیات، تاریخ، سائنس، عہد و اسیرت نبوی، سیرت صحابہ و تابعین و ائمہ مجتہدین، اولیائے کاملین، اور اقطاب جہاں کے احوال و افکار میں انہیں دل چسپی بھی تھی اور ان کا گہرا شعور بھی تھا۔ جس کے مظاہر ان کے فتاویٰ، علمی و فنی تحقیقات، اور شاعری میں نظر آتے ہیں۔ دور کیوں جائیے، ان کا تحریر کردہ ”قصیدہ معراجیہ“ ملاحظہ کر لیجیے، یہ نکتہ سمجھ میں آ جائے گا۔ جہاں حقیقت کی جلوہ گری بھی ہے اور تخیل کی رنگارنگی بھی، گہرے مطالعے کی چھاپ بھی ہے اور فکر عالی کی تب و تاب بھی۔ صرف چند اشعار دیکھیں:

وہ سرورِ کشور رسالت جو عرش پہ جلوہ گر ہوئے تھے
نئے نزلے طرب کے سماں عرب کے مہمان کے لیے تھے
یہ جوت پڑتی تھی ان کے رخ کی، کہ عرش تک چاندنی تھی چھٹکی
وہ رات کیا جگمگا رہی تھی، جگہ جگہ نصب آئے تھے
خوشی کے بادل امنڈ کے آئے دلوں کے طاؤس رنگ لائے
وہ نعمت نعت کا سماں تھا حرم کو وجد آ رہے تھے
وہی ہے اول، وہی ہے آخر، وہی ہے باطن، وہی ہے ظاہر
اسی کے جلوے اسی سے ملنے، اسی سے اس کی طرف گئے تھے

امام احمد رضا کی شاعری میں برجستگی، شگفتہ بیانی اور خوش سلیقگی کے نئے حقائق ملاحظہ کیجیے اور عرشِ عیش کراٹھیے، انہوں نے اس مبارک صنف کو خوب صورت رنگ و آہنگ سے نوازا، اسلوب نگارش کے حیران کن جزئیات اور نادر نکات کو آشکار کیا اور عالم اسلام کے قوی المشاہدہ و کثیر المطالعہ عالم و شاعر بن کر نمودار ہوئے۔ یہی وجہ ہے کہ آپ کی شاعرانہ عظمت اور مہارت فن کا اعتراف اردو ادب کے محققین نے کیا ہے، آپ نے شاعری کے اسرار و رموز سے اپنی شاعری کو جلا بخشی ہے۔

چند شعری نمونے اور ملاحظہ کر لیں:

راہ عرفاں سے جو ہم نادیدہ رو محرم نہیں

مصطفیٰ ہے مسند ارشاد پر کچھ غم نہیں
 غنچے مَآ اَوْحٰی کے جو چنگے دَٰنِی کے باغ میں
 بلبل سدرہ تک ان کی بو سے بھی محرم نہیں
 ایسا امی کس لیے منت کش استاذ ہو
 کیا کفایت اس کو اَفْرَارُ بُکِّ الْاَکْرَمِ نہیں

علوم و فنون کی کہکشاں:

یہ بات بالکل سچ ہے کہ امام احمد رضا قادری نے جس فن کو بھی ہاتھ لگایا ہے معراج کمال کو پہنچا دیا ہے۔ تقریباً پچپن سے زائد علوم و فنون میں کمال و تبحر رکھنے والا یہ عالم دین جب شاعری کرتا ہے تو اپنے اشعار میں بھی علوم و فنون کی یہ کہکشاں سجا دیتا ہے، جہاں ادب مسکرا رہا ہوتا ہے اور فن عروج کا جو ہر لٹا رہا ہوتا ہے۔ گویا یہاں علم بھی ہے، معرفت بھی، آگہی بھی ہے شعور بھی، تحقیق بھی ہے تنقید بھی، تجزیہ بھی ہے، تحسین بھی، علمی جلال بھی ہے اور فکری جمال بھی، زبان و بیان کا طمطراق بھی ہے اور شوخی اظہار بھی۔

شاعری میں یہی امام احمد رضا کی انفرادیت ہے کہ ان کے شعری سرمایہ اپنے قاری کو علم و فن کے الگ جہانوں میں پہنچا دیتا ہے، جس کی وجہ سے امام احمد رضا قادری کی شاعری دنیائے شعر و ادب میں اپنی الگ پہچان رکھتی ہے، اس میدان میں آپ کی پیش کردہ فکری و فنی تحقیقات قابل استغدادہ بھی ہیں اور لائق تحسین بھی، تاریخ ادب و فن کا باب اس وقت تک مکمل نہیں ہو سکتا جب تک امام احمد رضا کی اس میدان میں کی گئی کاوشوں کو زیر بحث نہ لایا جائے، متعصب اور تنگ نظر تاریخ نگار بھی بادل ناخواستہ اس امام کا تذکرہ فراموش نہیں کر سکتا۔ یار لوگوں نے کوشش کی مگر ناکام رہے۔

ڈاکٹر غلام مصطفیٰ خاں اس حقیقت کو یوں بے نقاب کرتے ہیں:

”اب مناسب معلوم ہوتا ہے کہ ایک عاشق رسول یعنی مولانا احمد رضا بریلوی کا ذکر بھی کر دیا جائے جس سے ہمارے ادبا نے ہمیشہ بے اعتنائی برتی ہے، حالاں کہ یہ غالباً واحد عالم دین ہیں

جنہوں نے نظم و نثر دونوں میں اردو کے بے شمار محاورات استعمال کیے
 ہیں اور اپنی علمیت سے اردو شاعری میں چار چاند لگا دیے
 ہیں۔“ (۱۳)

امام احمد رضا نے اپنے اشعار میں علوم نقلیہ کے ساتھ علوم عقلیہ میں سائنس و فلسفہ، فلکیات، ارضیات، مانیات اور منطق و ریاضی کے مسائل شامل کیے ہیں اور گمراہ کن نظریات کا ردِ بلیغ بھی کیا ہے۔ بلا تبصرہ چند اشعار دیکھیں:

زبان فلسفی سے امن ”خرق والتیام“ اسرا
 پناہ دور رحمت ہائے یک ساعت تسلسل کا
 ممکن میں یہ قدرت کہاں، واجب میں عبدیت کہاں
 حیراں ہوں یہ بھی ہے خطا، یہ بھی نہیں وہ بھی نہیں
 ایک سینے تک مشابہ، اک وہاں سے پاؤں تک
 حسن سبطین ان کے جاموں میں ہے ”نیا“ نور کا
 تیرے تو وصف عیب ”تناہی“ سے ہیں بری
 حیراں ہوں میرے شاہ میں کیا کیا کہوں تجھے
 ثابت ہوا کہ جملہ فرائض ”فروع“ ہیں
 ”اصل الاصول“ بندگی اس تاجور کی ہے
 کعبہ بھی ہے انھیں کی تجلی کا ایک ”ظل“
 روشن انھیں کے عکس سے تپتی حجر کی ہے
 ”سعدین“ کا قرآن ہے پہلوئے ماہ میں
 جھر مٹ کیے ہیں تارے تجلی قمر کی ہے
 غایت و علت، سبب، بہر جہاں تم ہو سب
 تم سے بنا، تم بنا، تم پہ کروڑوں درود
 سراغ آین و متی کہاں، نشان کیف و الٰی کہاں تھا

نہ کوئی راہی نہ کوئی ساتھی، نہ سنگ منزل نہ مرحلے تھے
محیط و مرکز میں فرق مشکل، رہے نہ فاصل خطوط واصل
کمانیں حیرت میں سر جھکائے عجیب چکر میں دائرے تھے
کمان امکاں کے جھوٹے نقطو! تم اول و آخر کے پھیر میں ہو
محیط کی چال سے تو پوچھو، کدھر سے آئے کدھر گئے تھے
ثنائے سرکار ہے وظیفہ، قبول سرکار ہے تمنا
نہ شاعری کی ہوس نہ پروا، روی تھی کیا، کیسے قافیے تھے

ان اشعار کا مطالعہ بتاتا ہے کہ امام احمد رضا شاعری میں بھی مرتبہ امامت پہ فائز ہیں اور اعلیٰ فکر، عالی دماغ نعت گو شاعر ہیں۔

محاوروں کا استعمال:

امام احمد رضا قادری صرف ایک نعت گو شاعر نہیں، بلکہ عشق و محبت کے آداب و مطالبات کے آئینہ دار بھی تھے، ان کے نعتیہ اشعار صرف قلبی جذبات کا اظہار یہی نہیں ہیں بلکہ ہر ہر شعر کو کوشش و تسنیم میں دھل کر، وارفتگی شوق کی عطر نیز چھاؤں میں پروان چڑھا کر اردو ادب میں گراں قدر اضافہ کیا ہے، جس نے آپ کی سخن سنجی اور سخن گوئی کو ہر اعتبار سے نمایاں مقام عطا کیا اور عشق رسول کی تابانی نے انھیں فکر و فن کی بلندیوں پر پہنچا دیا، جس کے مطالعہ نے واقعی فکر و فن کو ہمیز دیا اور دلوں کی دنیا میں عجب فضا ہموار کر دی اور شعری ماحول کو خوش گوار عناصر سے سجایا۔ آپ کا نعتیہ دیوان ”حدائق بخشش“ اردو ادب کا عظیم شاہ کار ہے، علمی و فنی اصطلاحات کا حسین گلدستہ ہے، طاہری و باطنی حسن و دلکشی کا خوب صورت تاج محل اور قرآن و احادیث کی بے مثل ترجمانی کا منہ بولتا ثبوت اور نادر و نایاب پیرایہ بیان اور لاجواب انداز مخاطب کا سرچشمہ ہے۔ ڈاکٹر ریاض مجید لکھتے ہیں:

”یہ ان کا کمال فن ہے کہ ان کی نعتوں میں مختلف علمی و فنی

اصطلاحات و حوالہ جات سطح پر تیرتے پھرتے نظر آتے ہیں۔“ (۱۴)

”حدائق بخشش“ شعر و سخن کا ایک بیش بہا خزانہ ہے، فنی و ادبی آرائش و زیبائش کا انمول

موتی، معرفت شعری کا گنجینہ، عقائد و اعمال کی درستی و عمدگی کا سرمایہ اور عشق و محبت کی سبق آموزی کا مایہ ناز استاد ہے۔ ساتھ ہی اس میں محاروں کی ایک کہکشاں بھی ہوئی ہے اور ان کا مطالعہ کرنے والا ایک عجیب شعری و فکری سحر میں گرفتار ہو جاتا ہے۔ امام احمد رضا کے نعتیہ دیوان ”حدائق بخشش“ پر ایک غیر مسلم مدیر نے یوں اظہار خیال کیا ہے:

”مجھے رام چندر کی قسم کہ گزشتہ دنوں مدرسہ دیوبند میں میں نے

دیوبندی حضرات کے مخالف فریق کے رہنما مولانا احمد رضا خاں

صاحب بریلوی کی نعتیہ شاعری پر ”حدائق بخشش“ نامی کتاب دیکھی

تو حیران و ششدر رہ گیا کہ یہ دیوبندی حضرات مولانا امام احمد رضا

خاں کو کافر کہتے ہیں اور اسے گالیاں دیتے ہیں، مگر اس کے برعکس

مجھے یہ معلوم ہوتا ہے کہ مولوی احمد رضا خاں صاحب کا ایک ایک شعر

علم و ادب کا مرقع ہے اور حدائق بخشش ایک گنجینہ حق ہے کہ جسے اہل

ادب اگر اپنا اثاثہ حیات سمجھیں تو بجا ہے۔“ (۱۵)

محاورہ کسی بھی زبان کی جان ہوتا ہے، جس کے بغیر اس زبان کی تفہیم ممکن ہی نہیں، اور امام

احمد رضا قادری تو عربی، فارسی، اردو ہندی چار اہم زبانوں کے محاورات، تشبیہات، کنایات،

مجازات اور ضرب الامثال سے نہ صرف مکاحقہ واقف تھے بلکہ انھی برجستہ اپنی نثری و شعری

تحریروں میں استعمال بھی کرتے تھے۔ اور کہیں یکجا ان کا نمونہ دیکھنا ہو تو ان کی مشہور مانہ نعت

”لم یات نظیرک فی نظر، مثل تو نہ شد پیدا جانا“ کو ملاحظہ کیا جا سکتا ہے۔

محاورہ کسی بھی زبان میں ایک اہم وسیلہ اظہار ہے، ہم اس کے ذریعہ اپنی بات کو پر اثر اور

حسین بنا سکتے ہیں اور پھر نثری تحریر ہو یا نظم اس میں ادبی جمالیات در آتے ہیں۔ لیکن یہ بھی سچ

ہے کہ اس کا استعمال انتہائی مہارت چاہتا ہے ورنہ قاری کو گراں بھی گزرے گا اور تحریر کی سلاست

کو خطرہ لاحق ہو جائے گا۔ گویا محاورہ اہم ضرور ہے لیکن اس کا استعمال نازک بھی ہے۔ امام احمد

رضا قادری قدس سرہ نے اپنی شاعری میں جا بجا علمی و ادبی محاوروں کا استعمال کیا ہے اور اس

نازک راہ سے سلامت روی کے ساتھ گزر بھی گئے ہیں کہ نہ شعری بٹ متاثر ہوئی ہے نہ اس کی

روانی میں کوئی حرف آیا ہے۔ ثبوت کے لیے امام احمد رضا کے شعری مجموعہ ”حدائق بخشش“ کا مطالعہ کافی ہوگا۔ ”واہ کیا وجود و کرم ہے شہ بطحا تیرا“، ”واہ کیا مرتبہ اے غوث ہے بالاتیرا“، ”صبح طیبہ میں ہوئی بٹنا ہے باڑ انور کا“ اور ”وہ سوائے لالہ زار پھرتے ہیں“ جیسے مشہور زمانہ نعتیہ و مقنعتی کلام میں انہیں تلاش کیا جاسکتا ہے۔ یہ مقالہ ان کی تفصیل کا محتمل نہیں۔ اس موضوع پر ڈاکٹر عبدالنعیم عریزی نے ایک مستقل رسالہ قلم بند کیا تھا جو نوری مشن مالگاوں سے چھپ چکا ہے۔

منظوم فتویٰ نویسی:

امام احمد رضا قادری قدس سرہ کو اللہ تعالیٰ نے بے شمار علوم و فنون کا بحر ذخار بنایا تھا، لیکن انہیں زیادہ رغبت علم ”فقہ“ سے تھی۔ علم فقہ میں آپ کی مہارت و حداقت کی بہترین مثال ”فتاویٰ رضویہ“ ہے جو بارہ ضخیم جلدوں پر مشتمل ہے۔ اور امام احمد رضا کی شہرت و مقبولیت کا سب سے بڑا نشان امتیاز بھی یہی فتاویٰ ہیں۔ لیکن یہ فتاویٰ جہاں ان کی علم فقہ میں مہارت کو نمایاں کرتے ہیں وہیں ان کے ایک قادر الکلام شاعر ہونے کا اشارہ بھی دیتے ہیں جسے ان فتاویٰ میں تلاش کیا جاسکتا ہے جو منظوم شکل میں ہیں۔ یہ ان کا کمال فن ہے کہ سائل نے جس انداز و ہیئت میں ان سے سوال پوچھا ہے اسی طرز کا جواب بھی دیا گیا ہے، نثری استفتا کا جواب نثر میں اور منظوم کا نظم میں، عربی کا عربی میں، اردو کا اردو اور فارسی کا فارسی میں۔ جیسا کہ ان نمونوں سے سمجھا جاسکتا ہے۔ چنانچہ نواب سلطان احمد خاں بریلوی نے اردو نظم میں مسئلہ پوچھا تو آپ نے اسی بحر و وزن میں انہیں یوں جواب دیا:

ترجمہ بھی اصل سا ہے وجہ سجدہ بالیقین
فرق یہ ہے فہم معنی اس میں شرط، اُس میں نہیں
آیت سجدہ سنی، جانا کہ ہے سجدہ کی جا
اب زباں سمجھے، نہ سمجھے سجدہ واجب ہو گیا
ترجمہ میں اس زباں کا جانا بھی چاہیے
نظم و معنی دو ہیں، ان میں ایک تو باقی رہے
تاکہ من وجہ یہ صادق ہو، سنا قرآن کو

ورنہ اک موج ہوا تھی، چھوگئی جو کان کو
ہے یہی مذہب، بہ یفتی، علیہ الاعتماد
شامی از فیض و نہر واللہ اعلم بالرشاد
نظم فارسی میں استفتا ہوا تو جواب بھی منظوم فارسی زبان میں دیا گیا، لکھتے ہیں:

مسلمان را سزا لازم کہ کرد ست
کہ قول اعتزالی ظالم است
وگر یابد سزا کامل نیابد
کہ عفویش بہر مومن لازم است

بطور نمونہ فارسی اور اردو کے دونوں کے چند اشعار پیش کیے گئے ہیں، اس سے امام احمد رضا کے شعر گوئی میں اعلیٰ مہارت کا اندازہ ہوتا ہے اور یہ بھی سمجھ میں آتا ہے کہ وہ جواب استفتا میں سائل کی نفسیات سے کس قدر آگاہ تھے اور اس کی طرز گفتگو کا کس طرح خیال رکھتے تھے، بلکہ فتاویٰ رضویہ میں ایک فتویٰ انگریزی زبان میں ہے جس کے سائل نے انگریزی میں استفتا کیا تھا۔

صنعتوں کا استعمال:

پروفیسر غفور شاہ قاسم [میاں والی] رقم طراز ہیں:

”تین جلدوں پر مشتمل اعلیٰ حضرت کا نعتیہ مجموعہ کلام ”حدائق بخشش“ نہ صرف فکری اور موضوعاتی سطح پر خاصے کی چیز ہے بلکہ فنی حوالے سے بھی اس کا کوئی جواب نہیں، خیالات کی گہرائی اور گیرائی، وسعت اور پھیلاؤ، زبان کی روانی اور سلاست، تشبیہات و استعارات، لفظی و معنوی صنائع و بدائع ہر حوالے سے حدائق بخشش فن کا معجزہ اور سرچشمہ فیض ہے۔ ان کا یہ مجموعہ کلام اردو کے علاوہ فارسی اور ہندی زبان پر بھی ان کے کامل عبور اور دسترس کی ناقابل تردید مثال ہے، مولانا کی پرواز تخیل، رفعت فکر اور قدرت کلام ان کی لکھی نعت کے ہر شعر سے عیاں ہے۔“ (۱۶)

آپ نے اپنے اشعار میں صنعتوں کا بھی بر محل استعمال کیا، پیکر تراشی میں تو بہت آگے نکل گئے، ”قصیدہ نور“ اور ”قصیدہ سلامیہ“ جس کا واضح ثبوت ہے۔ امام احمد رضا قادری نے

”قصیدہ نور“ میں کثرت سے قافیوں کا استعمال کیا ہے، اور حسن مطلع کے استعمال میں ایک ایسا ریکارڈ قائم کیا ہے جس تک اردو کا کوئی شاعر نہیں پہنچ سکا۔ قصیدہ نور کا مطلع ہے:

صبح طیبہ میں ہوئی، بٹنا ہے باڑا نور کا
صدقہ لینے نور کا آیا ہے تارا نور کا

اور حسن مطلع یہ شعر ہے:

باغ طیبہ میں سہانا پھول پھولا نور کا
مست بو ہیں بلبلیں پڑھتی ہیں کلمہ نور کا
یہ حسن مطلع ایک کامیاب شعری تسلسل کے ساتھ اس شعر پہ ختم ہوتا ہے:
یہ جو مہر و مہ پہ اطلاق آتا نور کا
بھیک تیرے نام کی ہے استعارہ نور کا

گویا چھپالیس [۲۷۶] اشعار حسن مطلع کے امام احمد رضا قادری نے قلم بند فرمائے ہیں۔

صنائع، بدائع شاعری کے ماتھے کا جھومر ہیں، جن کے استعمال سے شعر میں جان پڑ جاتی ہے اور اس کا ظاہری و معنوی حسن نکھر جاتا ہے۔ تشبیہات، استعارات اور تمیحات کی دنیا ہی الگ ہے جہاں رنگارنگ فکری و فنی، ادبی و لسانی جلوہ طرازیوں ہیں اور جمال و کمال کی سحر کاریاں بھی۔ امام احمد رضا قادری نے خوب صورت صنعتوں کا استعمال کر کے اپنی شاعری کو مستند کیا ہے۔

ڈاکٹر جوہر میاں شفیق آبادی رقم طراز ہیں:

”اساتذہ قدیم کے کلام میں صنائع بدائع کا استعمال ضروری سمجھا جاتا تھا۔ چنانچہ ان کے یہاں بکثرت اس کی مثالیں ملتی ہیں۔ حضرت بریلوی نے بھی اپنے کلام میں ان صنائع بدائع کو کافی جگہ دی ہے۔ ایک تو روایت کی پاسداری مقصود تھی، دوسرے کہ ان صنعتوں کے استعمال سے کلام کا حسن دو بالا ہو جاتا ہے، تیسرے یہ کہ اس سے اس امر کا بھی ثبوت فراہم ہو جاتا ہے کہ شاعر کو زبان و بیان پر غیر معمولی قدرت حاصل ہے۔ حضرت رضا بریلوی کا کمال فن یہ ہے کہ ان صنعتوں کے استعمال میں انھوں نے کہیں تکلف سے کام نہیں لیا اور ہر جگہ اعتدال و توازن کا لحاظ رکھا ہے۔ یہی وجہ ہے کہ صنائع کے استعمال کے باوجود ان کے یہاں شعری حسن مجروح نہیں ہوا

ہے بلکہ ان کی فنی آب و تاب دو آتشہ ہو گئی ہے۔“ (۱۷)

تشبیہ، رعایت لفظی:

شاخ قامت شہ میں زلف و چشم و رخسار و لب ہیں
سنبل ز گس گل پکھڑیاں قدرت کی کیا پھولی شاخ

تشبیہ، استعارہ، رعایت لفظی:

نہ رکھی گل کے جوش حسن نے گلشن میں جا باقی
چمکتا پھر کہاں غنچہ کوئی باغ رسالت کا

امام احمد رضا قادری کی شاعری میں صنعت اقتباس، صنعت تضاد، صنعت لف و نشر، صنعت مراعات النظر، صنعت ترصیح، صنعت مقابلہ، صنعت سیاق الاعداد وغیرہ ایسی کئی صنعتیں ہیں جن کے استعمال سے شعر میں عجب شان پیدا ہو گئی ہے۔ ایسی فنی جلوہ گری کی مثالیں اردو شعرو ادب میں کم یاب ہیں۔ چند مثالیں ملاحظہ فرمائیں:

صنعت اقتباس:

اتنی رحمت رضا پہ کر لو
لا یفربہ البوار آقا

صنعت تضاد:

دشمنوں کی آنکھ میں بھی پھول تم
دوستوں کی بھی نظر میں خار ہم

لف و نشر مرتب:

مرنے والوں کو یہاں ملتی ہے عمر جاوداں
زندہ چھوڑے گی کسی کو نہ مسیحائی دوست

مراعات النظر:

أحد پاک کی چوٹی سے الجھ لے شب بھر
صبح ہونے دو شب عید نے ہارے گیسو

صنعت ترصیح:

اغیا پلٹتے ہیں در سے وہ ہے باڑا تیرا
اصفیا چلتے ہیں سر سے وہ ہے رستا تیرا

صنعت مقابلہ:

خوار و بیمار و خطا وار و گنہگار ہوں میں
رافع و نافع و شافع لقب آقا تیرا

صنعت سیاق الاعداد:

ہائے غافل وہ کیا جگہ ہے جہاں
پانچ جاتے ہیں چار پھرتے ہیں

صنعت اشتیاق:

شر، خیر، شور، سور، شرر، دور، نار، نور
بشریٰ کہ بارگاہ یہ خیر البشر کی ہے

آپ کے یہاں نہ صرف فنی بلکہ موضوعاتی سطح پر بھی تنوع پایا جاتا ہے۔ تاریخ شعر و ادب میں تنقیدی کسوٹی پر پرکھا جائے تو امام احمد رضا قادری ایک بلند و برتر مقام پہ فائز نظر آئیں گے۔ اس ضمن میں مولانا ٹنٹس بریلوی کا اقتباس پیش خدمت ہے:

”مجھے صرف یہ بتانا مقصود تھا کہ حضرت رضا کے کلام کو اگر آپ اس نقطہ نظر یعنی فصاحت و بلاغت کے اعتبار سے بھی دیکھیں تو آپ کو معلوم ہوگا کہ علم معانی و بیان، صرف و نحو حضرت رضا کے بحر علم کے چند قطرے ہیں۔“ (۱۸)

شعری اصناف میں نعت گوئی:

آپ نے کئی زبان میں اشعار قلم بند کیے لیکن آپ کے اردو کلام سے بھی صحیح معنوں میں وہی لطف اندوز ہو سکتا ہے جسے عربی، فارسی پر عبور ہو اور اس کی اچھی سوجھ بوجھ رکھتا ہو، ایک دو فن ہی نہیں بلکہ بے شمار دقیق سے دقیق فنون و علوم کو اپنی شاعری میں جگہ دی اور ان کے ذریعہ نعت نگاری کو برتا، سیرت نگاری کی، مدح سرائی کی، نعتیہ ادب میں ”حدائق بخشش“ کو جو مقام

حاصل ہے وہ کسی پر مخفی نہیں، جس نے آپ کا مرتبہ و مقام ہر نعت گو شاعر سے بلند تر کر دیا۔

داکٹر لطیف حسین ادیب اپنی کتاب ”تذکرہ نعت گو یان بریلی“ میں لکھتے ہیں:

”آپ بلند پایہ نعت گو تھے، تمام عمر صرف نعت لکھی، شعر کی ہر قسم میں نعت لکھی، طبیعت میں خاصہ جدت تھی، جس کو ان کے علم و فضل سے سہارا ملا، بلاغت کلام کے علاوہ نئی زمینوں میں اشعار لکھے،

طبیعت کی موزونی نے کلام کو شعریت و تاثیر بخشی۔“ (۱۱۹)

چوں کہ نعت کی کوئی مستقل شعری ہیئت متعین نہیں ہے، بلکہ حقیقت تو یہ کہ نعت گوئی کے لیے نظم ضروری ہی نہیں، نثر میں بھی یہ مقدس کام کیا جاسکتا ہے، بلکہ لاجواب نثری نعتیں تاریخ ادب کا حصہ ہیں۔ یہی وجہ ہے کہ امام احمد رضا نے نعت گوئی میں مختلف شعری اصناف کو برتا ہے اور غزل، قصیدہ، مثنوی، رباعی، مستزاد، قطعہ وغیرہ صنفوں اور ہیئتوں میں ان کا نعتیہ کلام ملتا ہے۔

صنف غزل میں نعت:

یاد میں جس کی نہیں ہوش تن و جاں ہم کو
پھر دکھا دے وہ رخ اے مہر فروزاں ہم کو
دیر سے آپ میں آنا نہیں ملتا ہے ہمیں
کیا ہی خود رفتہ کیا جلوہ جاناں ہم کو
جس تبسم نے گلستاں پہ گرائی بجلی
پھر دکھا دے وہ ادائے گل خنداں ہم کو

صنف قصیدہ میں نعت:

صبح طیبہ میں ہوئی بٹتا ہے باڑا نور کا
صدقہ لینے نور کا آیا ہے تارا نور کا
باغ طیبہ میں سہانا پھول پھولا نور کا
مست بو ہیں بلبلیں پڑھتی ہیں کلمہ نور کا
بارہویں کے چاند کا مجرا ہے سجدہ نور کا

بارہ برجوں سے جھکا اک ستارا نور کا

صنف مثنوی میں نعت:

گریہ کن بلبلا از رنج و غم
چاک کن اے گل گریباں از الم
سنبلہ از سینہ بر کش آہ سرد
اے قمر از فرط غم شو روئے زرد
ہاں صنوبر خیز و فریادے بکن
طوطیا جز نالہ ترک ہر سخن

صنف رباعی میں نعت:

اللہ کی سر تا بہ قدم شان ہیں یہ
ان سا نہیں انسان ، وہ انسان ہیں یہ
قرآن تو ایمان بتاتا ہے انھیں
ایمان یہ کہتا ہے مری جان ہیں یہ
ایک اور رباعی ملاحظہ فرمائیں جو ایک مشہور مثل سے سچی ہوئی ہے:

ہر جا ہے بلندی فلک کا مذکور
شاید ابھی دیکھے نہیں طیبہ کے قصور
انسان کو انصاف کا بھی پاس نہیں
گو دور کے ڈھول ہیں سہانے مشہور

صنف مستزاد میں نعت:

وہی رب ہے جس نے تجھ کو ہمہ تن کرم بنایا
ہمیں بھیک مانگنے کو ترا آستاں بتاتا

تجھے حمد ہے خدا یا

تمہیں حاکم برایا ، تمہیں قاسم عطا یا

تمہیں دافع بلایا، تمہیں شافع خطایا

کوئی تم سا کون آیا

کبھی خندہ زیر لب ہے، کبھی گریہ ساری شب ہے
کبھی غم، کبھی طرب ہے، نہ سبب سمجھ میں آیا

نہ اسی نے کچھ بتایا

صنف قطعہ میں نعت:

عالم ہمہ صورت اگر جاناں ہے تو، تو ہے
سب ذرے ہیں گر مہر درخشاں ہے تو، تو ہے
پروانہ کوئی شمع کا ، بلبل کوئی گل کا
اللہ ہے شاہد ، مرا جاناں ہے تو ، تو ہے
طالب میں ترا ، غیر سے ہر گز نہیں کچھ کام
گردیں ہے تو ، تو ہے ، ایماں ہے تو ، تو ہے

اچھوتی ردیفیں:

امام احمد رضا نے اپنی شاعری میں مختلف کامیاب شعری لوازمات کو سمونے کی کوشش فرمائی ہے۔ لفظوں کا انتخاب، تراکیب کی ندرت، خیال بندی، شوخی ادا، طرز جدید، سب کچھ بالکل انوکھا اور اجتہادی نظر آتا ہے۔ طویل کلاموں میں عمدہ اور معنی خیز قوافی کی ایک کہکشاں چمک رہی ہے۔ ان کے مشہور زمانہ سلام ”مصطفیٰ جان رحمت پہ لاکھوں سلام“ معروف عالم مناجات ”یا الہی! ہر جگہ تیری عطا کا ساتھ ہو“ اور ممتاز عربی و فارسی قصائد میں یہ حقیقت پوری طرح جلوہ گر ہے۔ قوافی کے حسن انتخاب کے ساتھ انھوں نے مشکل اور اچھوتی ردیفوں کو بھی استعمال کیا ہے اور اپنی قادر الکلامی کا ثبوت فراہم کیا ہے۔ چند نمونے ملاحظہ فرمائیں:

پھر کے گلی گلی تباہ ، ٹھوکریں سب کی کھائے کیوں
دل کو جو عقل دے خدا، تیری گلی سے جائے کیوں
طوبیٰ میں جو سب سے اونچی نازک سیدھی نکلی شاخ

مانگوں نعت نبی لکھنے کو روح قدس سے ایسی شاخ ہے کلام الہی میں شمس و صبحی، ترے چہرہ نور فزا کی قسم قسم شب تار میں رازیہ تھا کہ حبیب کی زلف دوتا کی قسم پوچھتے کیا ہو عرش پہ یوں گئے مصطفیٰ کہ یوں کیف کے پر جہاں جلیں کوئی بتائے کیا کہ یوں کیا ہی ذوق افزا شفاعت ہے تمھاری، واہ واہ قرض لیتی ہے گنہ پر ہیز گاری، واہ واہ پھر اٹھا ولولہ یادِ مغیلان عرب پھر کھنچا دامن دل سوئے بیابان عرب جو بنوں پر ہے بہار چمن آرائی دوست خلد کا نام نہ لے بلبل شیدائی دوست نارِ دوزخ کو چمن کر دے بہارِ عارض ظلمت حشر کو دن کر دے نہارِ عارض تمھارے ذرے کے پرتو ستارہائے فلک تمھارے نعل کی ناقص مثل ضیائے فلک کیا ٹھیک ہو رخِ نبوی پر مثال گل پامال جلوہ کف پا ہے جمال گل سرتا بہ قدم ہے تن سلطان زمن پھول لب پھول، دہن پھول، ذقن پھول، بدن پھول عارض شمس و قمر سے بھی ہیں انور ایڑیاں عرش کی آنکھوں کے تارے ہیں وہ خوشتر ایڑیاں عشقِ مولیٰ میں خوں بار کنارِ دامن یا خدا جلد کہیں آئے بہارِ دامن

رواق بزم جہاں ہیں عاشقان سوختہ کہہ رہی ہے شمع کی گویا زبان سوختہ

حقیقت آمیز تخیل:

شعر کلام موزوں تخیل ہی کو کہتے ہیں، بلند خیال نہ ہو شعر تک بندی لگتا ہے، اسی طرح مضمون آفرینی بھی ہے۔ جس شاعر کا تخیل جس قدر بلند ہوتا وہ اتنا ہی بڑا شاعر مانا جاتا ہے، غالب و اقبال، میر و درد کا نام کیوں ہے؟ انھوں نے اپنی غزلیہ شاعری میں اعلیٰ فکر پیش کی اور ان کی خیال آوری کا کوئی جواب نہ ملا۔ امام احمد رضا قادری بھی خیال بندی اور مقدس فکر کی پیش کش میں بلند مقام رکھتے ہیں، انھوں نے ”نعت“ کی پرخطر راہ چلتے ہوئے بھی بہت اونچا خیال پیش کیا جو ان کی ندرت بیان کی مثال بن گیا۔ امام احمد رضا کی خیال بندی اور مضمون آفرینی سے متعلق جناب نظیر لدھیانوی لکھتے ہیں:

”غزل گو شاعر ہو یا نعت گو، اس کا تخیل عموماً مضامین کے محدود دائرے میں گھومتا ہے، وہ بہ تبدیلی الفاظ ایک ہی مضمون کو بار بار بیان کرتا ہے۔ نعت گو شعرا میں اعلیٰ حضرت مولانا احمد رضا خاں کو یہ امتیاز حاصل ہے کہ ان کے اشعار میں ندرت ہے، چونکہ انھوں نے نعت گوئی بقول خود قرآن مجید سے سیکھی ہے اس لیے انھوں نے حضور [صلی اللہ علیہ وسلم] کی صفات کو قرآن کریم کی روشنی میں نئے نئے انداز سے پیش کیا ہے۔ عام طور سے مضمون آفرینی شعرا کے شعر کو مشکل بنا دیتی ہے، کبھی وہ مضمون کی تلاش میں اتنا اونچا اڑتے ہیں کہ نظروں سے غائب ہو جاتے ہیں، یعنی کلام مہمل ہو کر رہ جاتا ہے، مگر مولانا کے کلام میں یہ نقص کہیں نہیں پیدا ہوا ہے۔ انھوں نے نہایت نازک مضامین عام فہم انداز میں بیان کیے ہیں۔“ (۲۰)

امام احمد رضا کی نعتیہ شاعری حقیقت آمیز تخیل کی واضح مثال ہے۔ یہاں نہ سچائی کا قتل عام ہوا، نہ الفاظ کا تقدس پامال دکھائی دیتا ہے، جو کچھ ہے نکھرا، نکھرا، ستھرا، ستھرا ہے۔ ہر شعر شریعت کی حد میں ہے، اور کمال یہ کہ نہ اس کی شعریت میں کوئی فرق واقع ہوا ہے، نہ سلاست و روانی اور بحر کی نرم ریزی میں کچھ خلل ہے۔ یقین نہ آئے تو یہ نمونے ملاحظہ کر لیں:

لحد میں عشق رخ شہ کا داغ لے کے چلے

اندھیری رات سنی تھی چراغ لے کے چلے
تمھارے وصف جمال و کمال میں جبریل
محال ہے کہ مجال و مسامح لے کے چلے
وہ سوئے لالہ زار پھرتے ہیں
تیرے دن اے بہار پھرتے ہیں
ہائے غافل وہ کیا جگہ ہے جہاں
پانچ جاتے ہی چار پھرتے ہیں
انیا کو بھی اجل آنی ہے
مگر ایسی کہ فقط آنی ہے
پھر اسی آن کے بعد ان کی حیات
مثل سابق وہی جسمانی ہے

آپ کی علمی و ادبی تحقیقات پر ریسرچ کا سلسلہ جاری ہے، کلام رضا پر مختلف انداز میں تشریح و تفہیم کا کام بھی انجام دیا جا رہا ہے، مشہور ادیب، محقق و مترجم علامہ شمس بریلوی [م: ۹۹۷ء]، ڈاکٹر عبدالنعیم عزیز [۲۰۱۱ء]، مولانا فیض احمد اویسی [۲۰۱۰ء]، صوفی اول رضوی، مفتی محمد خان قادری، مولانا وارث جمال قادری، مولانا عبدالستار ہمدانی وغیرہم نے مقالات و مستقل کتابیں تصنیف کی ہیں۔ مولانا فیض احمد اویسی نے حدائق بخشش کی مکمل شرح پچیس [۲۵] جلدوں میں فرمائی ہے۔ بالکل سچی بات شارح کلام رضا احسن العلماء حضرت مولانا سید مصطفیٰ حیدر حسن مارہروی علیہ الرحمہ نے کہی ہے:

”محمدث بریلوی کے ایک ایک شعر پر ڈاکٹریٹ کیا جاسکتا ہے۔“ (۲۱)

حقیقت تو یہ کہ امام احمد رضا قادری علیہ الرحمہ کی نعت گوئی سے نعتیہ شاعری کے ایک دبستاں کی تشکیل ہوئی اور اس کے بعد شعرا کی ایک جماعت انھی کے نقوش فکر کو اپناتے ہوئے آج تک نعتیہ ادب کے فروغ میں گراں قدر خدمت انجام دے رہی ہے۔

شعرو فن کے فروغ میں آپ کی خدمات کا اعتراف کرتے ہوئے اردو نعت کے ایک محقق

محترم ڈاکٹر ریاض مجید لکھتے ہیں:

”اردو نعت کی ترویج و اشاعت میں ان کا حصہ سب سے زیادہ ہے، کسی ایک شاعر نے اردو نعت پر وہ اثرات نہیں ڈالے جو مولانا احمد رضا خاں کی نعت گوئی نے، انھوں نے نہ صرف یہ کہ اعلیٰ معیاری نعتیں تخلیق کیں، بلکہ ان کے زیر اثر نعت کے ایک منفرد دبستاں کی تشکیل ہوئی۔“ (۲۲)

مصادر و مراجع:

- (۱) مولانا عبدالستار ہمدانی، فن شاعری اور حسان الہند، تقریظ، کراچی، ۲۰۰۴ء، ص: ۳۵
- (۲) مولانا عبدالستار ہمدانی، عرفان رضا، تقریظ، جلیل، رضا دارالمطالعہ سینا مٹھی، ص: ۱۳
- (۳) پروفیسر مسعود احمد، امام اہل سنت، مجمع الاسلامی، مبارک پور، ۱۹۹۳ء، ص: ۳۸
- (۴) ڈاکٹر مسعود احمد، حیات امام اہل سنت، مرکزی مجلس رضا، لاہور، ۱۹۸۲ء، ص: ۳۹
- (۵) زبیر قادری، سہ ماہی افکار رضا، ممبئی، اکتوبر تا دسمبر، ۲۰۰۵ء، ص: ۷۶
- (۶) المیزان، ممبئی، امام احمد رضا نمبر، ۱۹۷۶ء، ص: ۴۳۳، ۴۳۴
- (۷) مولانا مصطفیٰ رضا نوری، المملفوظ، حصہ دوم، ص: ۴۰، ج: ۲
- (۸) مولانا محمد مصطفیٰ رضا نوری، المملفوظ، حصہ دوم، ص: ۱۷۵، ج: ۲
- (۹) سال نامہ اہل سنت کی آواز، مارہرہ شریف، اکتوبر ۲۰۱۸ء، ص: ۳۰۵، ۳۰۶
- (۱۰) پروفیسر محمد مسعود احمد، کراچی، عاشق رسول، کراچی/مالیگاؤں، ص: ۹
- (۱۱) مولانا بدرالدین رضوی، سوانح اعلیٰ حضرت، ص: ۲۶۰
- (۱۲) ڈاکٹر فرمان فتح پوری، اردو کی نعتیہ شاعری، طبع آئینہ ادب، لاہور، ۱۹۷۲ء، ص: ۸۶
- (۱۳) راجا رشید محمود، اقبال و احمد رضا، اعجاز بک ڈپو، کولکاتا، ۱۹۸۲ء، ص: ۲۳
- (۱۴) معارف رضا کراچی، شمارہ ۱۶، ۱۹۹۴ء، ص ۱۱۲/ تاریخ مشائخ قادریہ، ص: ۳۸۵، ج: ۲
- (۱۵) سہ ماہی افکار رضا، ممبئی، [امام احمد رضا: غیر مسلموں کی نظر میں] ستمبر ۱۹۹۹ء، ص: ۱۹

- (۱۶) سید صبیح رحمانی، نعت رنگ، اعلیٰ حضرت نمبر، شمارہ: ۱۸، کراچی، ۲۰۰۵ء، ص: ۲۶۱
- (۱۷) ڈاکٹر جوہر میاں شفیق آبادی، حضرت رضا بریلوی بحیثیت شاعر نعت، ص: ۱۰۵، ۱۰۴
- (۱۸) مولانا شمس بریلوی، کلام امام احمد رضا: تحقیقی اور ادبی جائزہ، ص: ۱۹۸
- (۱۹) ڈاکٹر سید لطیف حسین ادیب، تذکرہ نعت گویان بریلی، طبع بریلی، ۱۹۸۶ء، ص: ۶۳
- (۲۰) ڈاکٹر سراج احمد قادری، امام احمد رضا خان کی نعتیہ شاعری، لاہور، نومبر ۲۰۰۰ء، ص: ۱۸۴
- (۲۱) پروفیسر مسعود احمد، محدث بریلوی، ادارہ تحقیقات امام احمد رضا، کراچی، ص: ۸۵
- (۲۲) سید صبیح رحمانی، نعت رنگ، اعلیٰ حضرت نمبر، شمارہ: ۱۸، کراچی، ۲۰۰۵ء، ص: ۲۳

توفیق احسن برکاتی کی مطبوعہ کتابیں

- (۱) - خانوادہ رضویہ کی شعری وادبی خدمات (مطبوعہ: رضا اکیڈمی، ممبئی، ۲۰۰۷ء)
- (۲) - درود و سلام کی شرعی حیثیت و فضیلت (مطبوعہ: ممبئی، ۲۰۰۷ء)
- (۳) - سخن کی معراج، [نعتیہ مجموعہ] (مطبوعہ: ممبئی، ۲۰۰۸ء)
- (۴) - فکر رضا کے جلوے (رضا اسلامک فاؤنڈیشن، نئی ممبئی، ۲۰۰۹ء/ کتاب محل، لاہور، ۲۰۱۶ء)
- (۵) - امام احمد رضا اور مدینہ منورہ (مطبوعہ: مکتبہ طیبہ، ممبئی، ۲۰۰۹ء)
- (۶) - ماں کے آنچل پہ شہنم پستی رہی (مطبوعہ: نئی ممبئی، ۲۰۱۰ء/ کراچی، ۲۰۱۴ء)
- (۷) - خطبات سید العلماء [ترتیب] (بزم برکات آل مصطفیٰ، ممبئی، ۲۰۱۳ء)
- (۸) - تہتر میں ایک کون؟ [ترتیب] (مطبوعہ: مکتبہ طیبہ، ممبئی)
- (۹) - جرائم کا سدباب اور اسلام (مطبوعہ: مکتبہ طیبہ، ممبئی، ۲۰۱۳ء)
- (۱۰) - تربیت اولاد میں ماں کا کردار [ترتیب]
- (مطبوعہ: انجمن ضیاء طیبہ، کراچی، ۲۰۱۴ء/ ادارہ دوستی، مالیر گاؤں، ۲۰۱۴ء)
- (۱۱) - وہ جو نہ تھے تو کچھ نہ تھا (رضا اسلامک فاؤنڈیشن، نئی ممبئی، ۲۰۱۴ء)
- (۱۲) - امام اعظم کے وصایا: ایک تجزیاتی مطالعہ (نوری مشن، مالیر گاؤں، ۲۰۱۴ء)
- (۱۳) - فکر انگیز تحریریں [ترتیب] (ادارہ معارف اسلامی، ممبئی، ۲۰۱۳ء)
- (۱۴) - منشیات کا زہر اور تڑپتی لاشیں (اردو، انگلش، ہندی)

- (سنی پبلی کیشنز، دہلی، ۲۰۱۵ء/ ادارہ معارف اسلامی، ممبئی، نومبر ۲۰۱۶ء)
- (۱۵) - ممبئی عظیمی کی مختصر تاریخ (ادارہ معارف اسلامی، ممبئی، دسمبر ۲۰۱۵ء)
- (۱۶) - سید العلماء: شخص و عکس (رضا اسلامک فاؤنڈیشن، نئی ممبئی، اگست ۲۰۱۶ء)
- (۱۷) - علامہ قمرالزمان اعظمی: احوال و افکار (ادارہ معارف اسلامی، ممبئی، نومبر ۲۰۱۶ء)
- (۱۸) - سید نظمی مارہروی: شخصیت اور فن (مکتبہ امام اعظم، دہلی، اگست ۲۰۱۶ء)
- (۱۹) - تاجدار: بمبئی کا "قرآن نمبر" [تدوین] (ادارہ معارف اسلامی، ممبئی، اپریل ۲۰۱۷ء)
- (۲۰) - ثنائے سرکار ہے وظیفہ [دوسرا نعتیہ مجموعہ] (رضا اسلامک فاؤنڈیشن، نئی ممبئی، ۲۰۱۷ء)
- (۲۱) - خانوادہ رضا کی علمی وادبی جہتیں (رضا اسلامک ریسرچ سینٹر، ہمسندری شریف، ۲۰۱۹ء)

انٹرنیٹ ایڈیشن:

- (۱) - سید احمد کبیر فاعی اور تعلیمات تصوف (ایک علمی جائزہ)
- (۲) - امام احمد رضا اور شعر و سخن (ایک تجزیاتی مطالعہ)
- (۳) - بیسویں صدی کا عظیم مصنف (امام احمد رضا قادری پر پانچ مضامین کا مجموعہ)
- غیر مطبوعہ کتابیں:
- (۱) - مضامین احسن (مجموعہ مضامین)
- (۲) - شرح سراجی (علم فرائض)
- (۳) - سبع معالقات کا ترجمہ (اردو ادب)
- (۴) - مقامات حریری کا ترجمہ (اردو ادب)
- (۵) - احسن ادارے (اداریوں کا مجموعہ)
- (۶) - کتابوں کے شہر میں - 1 (تبصروں کا مجموعہ)
- (۷) - میری کتابیں (احسن کی کتابوں پر لکھے گئے اہل علم کے تبصرے و تقاریر)
- (۸) - چھٹی صدی ہجری کے فقہائے احناف (تحقیقی مقالہ)